

السلام علیکم ورحمۃ اللہ وبرکاتہ

شاہ عبدالعزیز۔ شاہ رفیع الدین۔ اور شاہ عبدالقادر صاحبان نے آیات تشابہات کی تفسیر میں متقدمین مفسرین کے مسلک کی خلاف ورزی کیوں کی ہے۔

الجواب بعون الوهاب بشرط صحیحہ السؤال

!و علیکم السلام ورحمۃ اللہ وبرکاتہ

!الحمد للہ، والصلاۃ والسلام علی رسول اللہ، أما بعد

ان حضرات نے مسلک اہل سنت والجماعت کے آئمہ اور مفسرین کی خلاف ورزی ہرگز نہیں کی ہے۔ بلکہ مسلک متقدمین کے مطابق ان آیات کو ظاہر پر محمول فرمایا ہے۔ ان کا مقصد تھا کہ "استواء اور پدا وروجہ معلوم ہیں۔" کیفیت غیر معلوم ہے۔ امام ابو حنیفہ اور امام مالک کا یہی مذہب ہے۔ چنانچہ بالکل یہی مضمون فقہ اکبر تصنیف امام ابو حنیفہ بزوری۔ تفسیر مدارک۔ جلالین وکمالین۔ حاشیہ جلالین میں موجود ہے۔ امام جعفر صادق۔ اور حسن بصری۔ امام مالک۔ امام ابو حنیفہ کا قول ہے۔ استواء معلوم ہے۔ اس کی کیفیت محمول ہے۔ اور اس پر ایمان لانا واجب ہے۔ اور اس کے متعلق سوال کرنا بدعت ہے۔ امام ابو حنیفہ کا قول ہے کہ اللہ آسمانوں میں ہے۔ زمین میں نہیں اور جو اللہ کے آسمانوں میں ہونے کا انکار کرے۔ وہ کافر ہے۔ امام شافعی کہتے ہیں۔ اللہ تعالیٰ اپنے عرش پر ہے۔ اور آسمانوں پر ہے۔ قرب اور نزول جس طرح چاہے کرتا ہے۔ امام احمد۔ اسحاق۔ مزنی بخاری۔ ابوداؤد ترمذی۔ ابن ماجہ ابویعلیٰ بیہقی اور تمام اہل علم کا قول ہے۔ کہ اللہ عرش پر مستوی ہے۔ اور ہر چیز کو جانتا ہے۔ ابراہیم خلیلی کا قول ہے۔ کہ سلف صالحین کا قول تھا۔ اللہ اپنی تمام صفات میں کامل ہے۔ اللہ عرش پر مستوی ہے۔ اس کی کیفیت معلوم نہیں۔ اس کی کوئی مثال نہیں۔ وہ اپنی خلق سے بائن ہے۔ سلف صفات میں تاویل نہیں کرتے تھے۔ ظاہری الفاظ کے مضمون پر ایمان رکھتے تھے۔ اور اس کے معنی اللہ کے سپرد کرتے تھے۔

آپ ﷺ نے فرمایا! اللہ کا دایاں ہاتھ بھرا ہوا ہے۔ دن رات بخشش کرنے میں مصروف ہے۔ جب سے اس نے آسمان اور زمین پیدا کیے ہیں۔ سخاوت کر رہا ہے۔ اور اس کے بحر کرم سے کوئی بھی چیز کم نہیں ہوئی۔ اس کا عرش پانی پر ہے۔ اس کے دوسرے ہاتھ میں میزان ہے۔ جیسے چاہے اسے جھکانا اور اٹھانا ہے۔ آئمہ اہل سنت کا مذہب ہے۔ کہ اس حدیث پر ایمان لایا جائے۔ اس کی تفسیر نہ کی جائے۔ سفیان ثوری۔ مالک بن انس۔ ابن عیینہ۔ ابن مبارک کا یہی قول ہے۔ قرآن مجید میں ہاتھ چہرہ۔ اور نفخ کا اثبات اللہ تعالیٰ کے لئے آیا ہے۔ یہ اللہ تعالیٰ کی صفات تشابہات ہیں۔ ان کی کیفیت معلوم نہیں ہے۔ اور ہاتھ کی تفسیر قدرت سے کرنا اور استواء کی غلبہ سے اہل سنت کے مذہب کے برخلاف ہے۔ کیونکہ اس سے صفات کا ابطال ہوتا ہے۔ یہ قدریہ اور معتزلہ کا مذہب ہے۔ اہل سنت کا نہیں ہاں اہل سنت ہاتھ اور منہ بلا کیفیت تسلیم کرتے ہیں۔ کیونکہ جس طرح ہم ذات الہی کی کنہ (سے عاجزی ہیں۔ صفات الہی سے بھی عاجزی ہیں۔) سید محمد نذیر حسین

لھذا معنی واللہ اعلم بالصواب

فتاویٰ علمائے حدیث

جلد 12 ص 163-165

محدث فتویٰ